

Oljubryggja í Fuglafirði fyrir 12,5 mió kr.

Eitt minnilutauppskot hjá Dánjali Vang, býráðslími í Fuglafirði, um at gera eina 70 metrar langa oljubryggju sunnanfyri Ennibryggju er samtykt á býráðsfundi í Fuglafirði

OLJUBRYGGJA

Vilmund Jacobsen
vilmund@sosialurinn.fo

Á býráðsfundi í Fuglafirði hóskvöldið 2. mars var málið um bygging av oljubryggju á skránni.

Havnanevndin hevði býtt seg í ein meiriluta og ein minniluta.

Meirilutin í nevndini, Signar á Brúnni og Tórfríður Abrahamsen, mælti til at leingja Ennibryggjuna heimefir.

Minnilutin, Dánjal Vang, mælti til at gera eina oljubryggju sunnanfyri Ennibryggju, sum verður umleið 70 metrar til longdar og



Fuglafjarður fær nú eina 70 metrar langa oljubryggju, sum fer at kosta einar 12,5 mió krónur

Mynd: Vilmund Jacobsen

kemur at kosta einar 12,5 milliúnir krónur.

Jón N. Olsen mælti til at gera eina bryggju millum Føðubryggjuna og Ennibryggjuna, men uppskotið hjá honum fall.

Triggir fyri

Úrslitið av býráðsfundinum

hóskvöldið varð, at minnilutauppskotið hjá Dánjali Vang varð samtykt við fimm atkvøðum fyri, trimum imóti og ein atkvøða var blonk.

Tey, sum atkvøddu fyri uppskotið hjá Dánjali, vóru Sigurd Simonsen, Elisabeth Eldevig, Eyðun á Lakjuni, Jan Toftegaard og Dánjal Vang.

Signar á Brúnni, Tórfríður Abrahamsen og Jón N. Olsen atkvøddu imóti – og Petur Abrahamsen atkvøddi blonk.

Uppskotið hjá meirilutanum í havnanevndini fall sostatt burtur.



Dánjal Vang, býráðslímur, fekk sitt minnilutauppskot samtykt á býráðsfundi seinasta hóskvöld

Mynd: Vilmund Jacobsen

Bilur út av millum Hov og Porkeri

FERÐSLA

Vilmund Jacobsen
vilmund@sosialurinn.fo

Í vikuskiftinum fór ein bilur niðan av landsvegnum millum Hov og Porkeri. Bilurin fór eina ferð runt oman eftir vegskráanum og endaði á liðini.

Óhappið hendi, tá ið bilurin í hálkuni fór tvørum á vegnum og endaði vestanfyri landsvegnum.

Tveir persónar vóru í bilinum; teir fingu eingi líkamlig mein. Hinvegin fekk bilurin materiellan skaða.

Meldaði bilstuldur

Ein vágbingur meldaði ein stjalnan bil til lögregluna sunnunnáttina. – Vit fóru avstað við tveimum lögreglubilum beinanvegin og byrgdu soleiðis uppfyri, at menninir í ringasta fari gjørdur feigdina um seg í bygdum øki, sigur Jaspur Vang, lögreglumaður

BILSTULDUR

Vilmund Jacobsen
vilmund@sosialurinn.fo

Sunnunnáttina fekk lögreglan á Tvøroyri fráboðan um, at ein bilur var stjolin í Vági.

Tað var ein maður, sum undraði seg yvir, at bilurin hjá grannanum var burtur hesa tíðina av samdøgnum. Hann ringdi til eigarann, og skjótt var greitt, at bilurin var stjolin. Maðurin, sum hevði staðfest, at bilurin var burtur, gjørdi ikki matari enn at ringja til lögregluna á Tvøroyri beinanvegin.

Jaspur Vang, lögreglumaður, fegnast um, at grann-

in "handlaði" so skjótt og boðaði lögregluni frá.

– Soleiðis kundi ein ábyrgdarfullur maður vera við til at byrgja uppfyri, at ungir menn í stjalnum bili komu inn í bygt øki og í ringasta fari gjørdur feigdina um seg.

Jaspur Vang sigur, at lögreglan á Tvøroyri fór avstað beinanvegin í tveimum bilum.

– Vit mettu, at hetta vóru ungir menn í Vági, sum ætlaðu sær norður á Tvøroyri í dans. Og tað varð rætt met, sigur hann.

Í aðru atlogu

Menninir í stjalna bilinum snýttu tann fyrri lögreglubilin og koyrdu framvið honum, hóast lögreglan gav tekin um at steðga.

– Vit møttu bilinum á lutfalsliga breiðum vegi, so hann smeyg sær fram við okkum.

Men, sigur Jaspur:

– Tá ið menninir í stjalna bilinum møttu næsta lögreglubilin, gekst ikki so væl hjá teimum, tí nú sluppu teir ikki fram við.

Hann sigur, at lögreglan

royndi at sperra vegin av, tí teir stóru fyri, at menninir í stjalna bilinum kundu vera ávirkaðir av rúsdrekka.

– Um so var, kundi vandi staðist av, um teir komu inn í bygt øki á Tvøroyri.

Jaspur sigur, at endin av hesum var, at menninir í stjalna bilinum stoyttu spakuliga móti høgra bakskermi á lögreglubilinum og endaðu í veitini.

– Men tá høvdu teir longu tikið ferðina av bilinum, so materielli skaðin var lutfalsliga lítil, og eingin persónskaði stóðst av hesum.

Blóðroynd tikin

Jaspur Vang fegnast um, at maðurin, sum fekk illgruna um stjalna bilin, boðaði lögregluni frá so skjótt.

– Hvør veit, um hetta í ringasta fari ikki kundi endað við onkrum verri, um menninir komu inn í bygt øki, sigur hann.

Illgruni er um rúsdrekka-koyring, og tí er blóðroynd tikin av monnum, eins og báðir verða skuldssettir fyri brúksstuldur.

Oljugoymsla fyri 25 mió kr.

OLJUFELAG

Vilmund Jacobsen
vilmund@sosialurinn.fo

Fuglafjarðingarnar fáa meira enn eina oljubryggju, sum býráðið samtykti á fundi hóskvöldið.

Um miðjan februar varð eisini eitt nýtt oljufelag stovnað, sum hevur til endamáls at byggja eina oljugoymslu í Fuglafirði. Verktalanin hevur til endamáls at skapa grundarlag fyri at veita tungolju í Føroyum – til skip, virkir og komandi viðskiftafólk annars.

Stjóri í nýggja felagnum er Janus Rasmussen, sum frammanundan er stjóri í P/F Bergfrost í Fuglafirði. Nevndarformaður er Dávid Jacobsen, ið umboðar P/F Vinu í Gøtu.

Janus Rasmussen segði í samrøðu við Sosialin, tá ið felagið varð stovnað, at

verktalanin í Fuglafirði kemur at kosta einar 25 mió kr.

– Fuglafjarðar kommuna hevur útvegað okkum grunddøki, og vit hava fingið prinsipielt byggiloyvi. Vit miðja eftir, at goymslan og útbúnaðurin annars stendur uppi og klár at taka í nýtslu skjótast gjørligt. Kortini er órealistiskt at hugsa sær, at verktalanin stendur liðug longu í hesum árinum, segði stjóri.

Hann visti á, at tørvurin á einum veitara av tungolju í Føroyum er veksandi – og at hann væntandi eisini kemur at veksa sum frá liður.

– Jú, tað er einki at ivast í, at eftirspurnin eftir tungolju í Føroyum er veksandi, segði stjóri í nýggja oljufelagnum.